

Lectio Divina għall-Gruppi fuq il-Vangeli tal-Ewwel Hadd tal-Avvent (Sena Ċ)

Qari mill-Evangeli skont San Luqa

Lq 21:25-28,34-36

F'dak iż-żmien, Ġesù qal lid-dixxipli tiegħu: “Ikun hemm sinjali fix-xemx u l-qamar u l-kwiekeb. Il-ġnus fuq l-art, b'qalbhom ittaqtaq, ma jafux x'jaqbdu jagħmlu minhabba l-hsejjes tal-baħar u tal-imwieġ; in-nies ruhhom hierġa bil-biza' billi jobsru xi jkun ġej fuq id-dinja, għax il-qawwiet tas-smewwiet jitqallbu.

Imbagħad jaraw lil Bin il-bniedem ġej fi shaba, b'qawwa u glorja kbira. Meta jibda jsehħ dan kollu, qawwu qalbkom u erfghu raskom, għax il-fidwa tagħkom hi fil-qrib.

Oqogħdu attenti, u qisu li l-ikel u x-xorb żejded u s-sokor ma jmewtulkomx qalbkom, u thallux li l-hafna thassib għall-htigiet tal-hajja jehdilkom raskom, li ma ssibuhx dak il-Jum fuqkom għall-għarrieda. Għax hu Jum li għad jaqa' bħal nassa fuq kull min jgħammar fuq wiċċ l-art kollha. Ishru, mela, u itolbu l-hin kollu, biex tkunu tifilhu tghaddu minn kulma għandu jġri u tieqfu quddiem Bin il-bniedem”.

Il-Kelma tal-Mulej.

R/. Tifhir lilek, Kristu.

L-Evangġelju tal-lum, l-ewwel wiehed ta' sena liturgika ġdida u taż-żmien qaddis tal-Avvent, ifakkarna mill-bidu nett li dan mhux biss żmien li jwassalna għaċ-ċelebrazzjoni tal-ewwel miġja tal-Iben ta' Alla fostna. Ifakkarna li bħala komunità nisranija kontinwament ahna msejha biex inhejju ruhna għat-tieni miġja tiegħu, miġja gloriuża, li fiha għad **'jagħmel haqq mill-hajjin u mil-mejtin, u s-saltna tiegħu ma jkollix tmiem'**.

Ta' bnedmin li ahna, f'kull żmien tal-hajja tagħna fuq din l-art naraw madwarna hwejjeġ li jimlewlina l-qlub tagħna b'ħafna inkwiet u biżgħat: mard, problemi fuq ix-xogħol, problemi fil-familji, u tant diffikultajiet ohra. Żgur li fil-hajja tagħna mhux l-ewwel darba li smajna lil xi hadd jgħid li mument ta' kriżi jista' jhalli żewġ effetti opposti: li jkissirna, jew li jibnina. Fid-dawl ta' dan, l-Evangġelju tal-lum hu sejha biex bħala Nsara ma nsirux skjavi tal-biżgħat, l-inkwiet u l-ansjetà li kontinwament jippruvaw jaħkmu lil hajjitna. Ifakkarna li ahna għandna nghixu dejjem fl-istennija tal-Mulej, li għad jigi fil-glorja fl-aħħar taż-żmien, iżda li wkoll kontinwament jixtieq jigi f'kull rokna tal-hajja tagħna biex jixhet id-dawl tiegħu u jqaddes anke l-aktar imkejjen mudlama.

Madanakollu, bħan-nar li jrid jibqa' jigi mkebbes biex il-fjamma ma tintefiex, hemm bżonn li din it-tama nżommuha dejjem ħajja, anke fl-aktar żminijiet iebsa li joffrulna provi diffiċli. Fl-Evangelju tal-lum Ġesù stess jagħtina l-ghodda biex naghmlu dan: it-talb. It-talb hu meħtieġ biex ma nidhlux fit-tigrib iżda anke biex, meta nidhlu fih, inkunu nifilhu ngħaddu

**“minn kulma għandu jigri u tieqfu quddiem
Bin il-bniedem.”**

Dan iż-żmien qaddis tal-Avvent hu għalhekk żmien ta' tħejjija permezz tat-talb—talb mibni fuq il-Kelma tant sabiħa u abbondanti li toffrilna l-liturġija f'kull ġurnata tiegħu. Biex takkumpanjana f'dan il-vjaġġ għandna wkoll figura li hi ċentrali fih: Marija, li, anke fi żminijiet diffiċli u ta' prova, baqgħet dejjem qaddejja tal-Mulej; Marija li tgħożż f'qalbha il-ħwejjeġ kollha li kienu jigrumadwarha, soda fit-tfittxija u fit-twettiq tar-rieda t'Alla fil-ħajja tagħha.

Talba

Mulej Ġesù, ta' bnedmin li aħna, aħna u nħarsu madwarna u ġo fina, faċli ħafna li nimitlew b'ħafna biżgħat u inkwiet. Mhux dejjem inħossu li għandna s-saħħa nikkumbattu l-ħafna taħbit li l-ħajja kontinwament iġġibilna quddiemna.

Fid-dawl tal-Kelma tiegħek illum, għallimna nitolbu biex nerfgħu ħarsitna u nqawwu qlubna halli nibqgħu qawwija fit-tama li inti qrib tagħna u li dejjem iżzomm il-wegħdiet tiegħek. Maranathà!

Ejja, Mulej Ġesù!